

اسلام اور سیکولرزم

‘اسلام اور سیکولرزم’ کے عنوان پر راقم کا ایک مضمون کم و بیش ربع صدی قبل حکمت قرآن، میں شائع ہوا تھا، جو راقم نے ادارہ ثقافتِ اسلامیہ لاہور کے زیر اہتمام خلیفہ عبدالحکیم مرحوم کی یاد میں منعقدہ سمینار میں پڑھا تھا۔ سال روایت کی دوسری سہ ماہی کے شمارے کے لیے ”اسلام اور سیاسی ہیئت حاکمہ“ کے عنوان سے کچھ افکار نوک قلم سے صادر ہو کر اشاعت پذیر ہوئے۔ بعض احباب نے اول الذکر مضمون کی تعریف کرتے ہوئے خط لکھے اور اسے دوبارہ شائع کرنے کی خواہش کا اظہار کیا تھا۔ پرانی فائل سے جب یہ مضمون نکال کر دوبارہ دیکھا تو خود مجھے مناسب لگا کہ اسے دوبارہ شاملِ اشاعت کرنا چاہیے تاکہ ایک ہی سال (۲۰۱۳ء) کی جلد میں نفسِ مضمون کی مناسبت رکھنے والی یہ تحریر میں جمع ہو جائیں۔ چنانچہ اس تحریر کے اہم نکات کو بارگزینہ قارئین کیا جا رہا ہے۔ ۱۹۸۷ء میں اس مختصر تحریر کی تحریک مرحوم پروفیسر وارث میر صاحب کے ”نوید فکر“ کے عنوان سے ایک مؤقت روزنامہ میں چھپنے والے مضامین تھے جو اس وقت بقیدِ حیات تھے اور ان سے ان موضوعات پر بحث و تمجیص ہوتی رہتی تھی۔

اہل علم کے نزدیک یہ امر مسلم ہے کہ مختلف تہذیبی، علمی اور ثقافتی الفاظ و تصورات ایک خاص روایت سے تعلق رکھتے ہیں اور ان کا ایک مخصوص زبان سے گہرا تعلق ہوتا ہے۔ اور بالعموم ان کا مفہوم کسی دوسری زبان کے ایک لفظ میں کاملتاً منتقل نہیں کیا جا سکتا۔ بالفاظِ دیگر اصطلاحات کے معانی و مفہوم مختلف مباحث کے پس منظر (context) میں یکساں نہیں رہتے۔ اور یہ حقیقت مختلف تہذیبوں اور نظاموں کے افکار کے تقابلي مطالعے میں بدرجہ آخر واضح ہو کر سامنے آتی ہے۔

میں اس مقالے میں قدرتے تفصیل سے اس امر کا جائزہ لوں گا کہ ”ریلیجن“، یعنی مذہب اور ”سیکولرزم“ کے الفاظ اور ان کے جملہ مفہوم کی کیفیت اسلام کے بنیادی اصول و فکر کے حوالے سے کیا رہتی ہے اور اس ضمن میں یہ بھی وضاحت کرنے کی کوشش کروں گا کہ آج کل بعض اصحابِ علم اور دانشور کن مغالطوں کا شکار ہو کر اسلام اور سیکولرزم کے موضوعات پر اپنے خیالات کا اظہار کرتے ہیں اور بالکل غلط طور پر خلیفہ عبدالحکیم مرحوم کے افکار اپنی تائید میں پیش کرتے ہیں۔^(۱)

”ریلیجن“ اور ”سیکولرزم“ کی مغربی فکر میں دوئی اور کسی حد تک نظری و فکری مخاصمت میرے خیال میں ناقابل تردید تک واضح ہے۔ ”سیکولرزم“ کی جو تعریف انسائیکلو پیڈیا آف ریلیجن اینڈ ایتھیکس مطبوعہ ۱۹۰۵ء (ایڈیٹر، جیمز ہسٹینگز) میں دی گئی ہے، اس کے مطابق انیسویں صدی عیسوی کے وسط میں یورپ میں پیدا (۱) مثلاً پروفیسر وارث میر مرحوم اپنے سلسلہ مضمومین ”نوید فکر“ میں سیکولرزم اور جدیدیت کی حمایت کرتے ہوئے خلیفہ عبدالحکیم کو اپنا موید اور ہم خیال تصور کرتے تھے۔

ہونے والی اس فکری تحریک کے پس پرده مخصوص سیاسی اور فلسفیانہ محرکات تھے۔ اس کا نقطہ نظر مذہب کے بارے میں اکثر و بیشتر منفی رہا ہے۔ انسانی زندگی اور ضابطہ حیات کے بارے میں یہ ایک مکمل نظریہ ہے جس میں مذہبی اور ما بعد الطبیعیاتی معتقدات کی بجائے اصل زور مادی وسائل اور انسانی سوچ پر ہے۔ اگرچہ انگلستان میں اس نقطہ نظر اور ”سیکولر ازم“ کی اصطلاح کو رواج دینے والے سیاسی اور سماجی کارکن جارج جیکب ہوئی اور (۱۸۱۷-۱۹۰۶ء) کی کوشش تھی کہ اس فکر کو صرف سماجی خوشحالی، مادی ترقی اور سیاسی آزادی کے حصول کے لیے استعمال کیا جائے اور عیسائیت دشمنی کو اس کا لازمی عصر نہ خیال کیا جائے۔ لیکن اس کے بعض اہم رفقاء بالخصوص چارلس بریڈلے، چارلس واٹس اور جی ڈبلیو فٹ مذہبی عقائد کی تردید پر مُصروف تھے۔ اور مادی ترقی اور دنیوی خوشحالی کے لیے ابطالِ مذہب اور الحاد کو ضروری تصور کرتے تھے۔ اس تحریک سے وابستہ افراد کا بنیادی فکر یہ ہے کہ مذہب اور سائنس کا تعلق دو علیحدہ اور مختلف دنیاوں سے ہے۔ سائنس ہمیں اس مادی دنیا کا علم دیتی ہے۔ چنانچہ ہر وہ چیز یا ہر وہ علم جس کا تعلق اس آب و گل کی دنیا سے ہے، سیکولر ہے اور انسان کو چاہیے کہ وہ مختلف علوم، انسانی مشاہدات و تجربات اور عقل و خرد کی بنیاد پر زندگی کا لائچہ عمل طے کرے اور سیاسی و معاشرتی نظام وضع کرے۔ سماجی و معاشرتی قوانین کا پہلو پہلے بھی عیسائیت میں نہ ہونے کے برابر تھا۔ کیونکہ یہ ایک تاریخی حقیقت ہے کہ رفعِ عیسیٰ کے بعد جلد ہی پال نے قوانین کو تعلیماتِ عیسیٰ سے بالکلیہ خارج اور ساقط کر دیا تھا اور مذہب کو صرف چند ناقابلِ فہم عقائد (Dogmas) تک محدود کر کے عملی زندگی، اخلاق اور قانون سے اس کا کوئی تعلق باقی نہ رکھا تھا۔ چنانچہ اگر وقت نظر سے دیکھا جائے تو تاریخی طور پر مذہبی، یا ”ریلیجیس“، اور دنیوی یا ”سیکولر“ کی تقسیم دنیا کے عیسائیت میں پہلے ہی موجود تھی۔ گزشتہ صدی کی سیکولر سٹ تحریک نے اسے زیادہ علمی اور سائنسیک انداز میں زور دار طریقے سے پیش کیا۔ اس میں جہاں ایک طرف سیاسی جبر و استبداد اور استحصالی قوتوں کے خلاف آواز اٹھائی گئی، وہاں دوسری جانب مذہب اور مذہبی انداز فکر کی بجائے انسانی فکر اور سائنسی منہاج کو دنیوی معاملات وسائل کے حل و کشودہ ترقی اور سماجی بہتری کے حصول کی کلید قرار دیا گیا۔ اگرچہ سیکولر تحریک سے مسلک اکثر مفکرین نے وجہ باری تعالیٰ آخرت اور دوسرے مذہبی عقائد کی علمی طور پر تردید نہیں کی، لیکن یہ امرِ واقعہ ہے کہ انہوں نے ان معتقدات کو ثابت طور پر لاکِ اعتماد اور غور و فکر کے قابل بھی نہ جانا۔ اور یہ عدم تو جہی کا رو یہ بھی بڑی حد تک مذہب کی نفی پر منتج ہوا۔

ایک اہم یورپی مفکر C.A. Van Peursen نے سیکولر ازم کے نقطہ نظر پر تفصیلی بحث کرتے ہوئے اس کے تین اہم عناصر یانکات کی نشاندہی کی ہے جو مندرجہ ذیل ہیں:

1. Disenchantment of Nature
2. Desacralization of Politics
3. Deconsecration of Values

پہلے عنصر کے مطابق کائنات کسی مافوق الفطرت ہستی کی پیدا کر دہ نہیں اور نہ ہی اسے کسی الہی ہستی سے وابستہ سمجھا جا سکتا ہے۔ دوسرے نکتے میں سماجی اور سیاسی مسائل اور قوانین کی مذہبی تقدس سے علیحدگی، اور

تیسرا نکتے میں اقدار اور بالخصوص اخلاقی اقدار کا بالکلیہ انسانی پسند و ناپسند پر انحصار اور خیر و شر کے مذہبی عقائد سے لاتعلق ہونا بیان کیا گیا ہے۔

گزشته صدی میں انگریز مفکر چارلس بریڈلا اور اس کے ساتھیوں کی الحاد پسندی اور اس صدی کے فلسفی ادیب وان پیورسین کی مندرجہ بالاتصریحات کے بعد میں نہیں سمجھتا کہ پروفیسر وارث میر صاحب کے اس خیال میں کہ ”یہ امر واقعی ہے کہ مغرب میں اس اصطلاح سے مذہب دشمنی یا لادینیت کبھی بھی مراد نہیں لیا گیا“،^(۱) کیا صداقت رہ جاتی ہے۔ اسلام اس کے بنیادی معتقدات اور اساسی فکر کا شعور رکھنے والے ہر شخص کے لیے یہ حقیقت اظہر من الشّمْس ہے کہ ”ریلیجن“، اور ”سیکولر ازم“ کے الفاظ اور ان کے مخصوص معانی جو یورپی فکر اور زبانوں سے مختص ہیں، اسلام، عربی اور اسلامی علمی ذخیرے میں قطعاً نہیں پائے جاتے۔ یہ صرف مغربی تعلیم کا اثر اور مغربی تصورات کی سحر کاری ہے کہ ہمارے ملک کے بعض دانشور اور صحافی حضرات بھی اسلام کی وحدت میں مذہب اور سیکولر رویت کی دوئی کے قائل نظر آتے ہیں۔ یہ حضرات شعوری یا غیر شعوری طور پر مذہب کا صرف ایک انتہائی محدود اور انفرادی زندگی یا رسمی عبادات (Prayers and rituals) سے متعلق دنیاۓ عیسائیت کا سا تصور رکھتے ہیں جس میں عقائد غیر متحقّق، ناقابل فہم اور توہانہ ہوتے ہیں۔ اور کتنا صحیح ہے کہ فرانس^(۲) بیکن نے کہ:

”تو ہم پرستی دہریت سے بدتر ہے۔ خدا کی نسبت بے اعتقادی ایسے اعتقادی کی نسبت بہتر ہے جو خدا کو ذلیل کرے اور اس کے شایانِ شان نہ ہو۔ پہلی حالت تو محض بے اعتقادی ہے اور ودرسی خدا کی تذلیل و تحقیر۔ تو ہم پرستی بے اعتقادی کی نسبت زودتر بد اخلاقیاں پیدا کرتی ہے۔ تو ہم پرستی مملکت کے لیے بھی خطرناک ہے کیونکہ اس سے ایسی قوتیں پیدا ہو سکتی ہیں جو مملکت کی قوت سے بڑھ کر ہوں۔ اس حالت میں عقل مند مجبور ہوتے ہیں کہ احمدقوں کی پیروی کریں۔“

سیکولر ازم کے محلہ بالاتین مرکزی نکات کا اسلام سے تصادم و تناقض ملاحظہ فرمائیے:

از روئے قرآن زندگی کے حوادث اور کائنات کے مظاہر انسان کو کسی حقیقتِ ازلی کی خبر دیتے ہیں۔ یہ آیات یا نشانیاں ہیں ان حقائق کی جو نظر سے او جھل ہیں، لیکن بصیرت پر منکشف ہو سکتے ہیں۔ آیاتِ قرآنی کی طرح قرآن نے مظاہر فطرت کو بھی آیات کہا ہے، کیونکہ یہ تمام نشانیاں ہیں جو ایک حکیم و رحیم خالق کی طرف رہنمائی کرتی ہیں اور اس کا تقاضا کرتی ہیں کہ انسان میں وہ نظر پیدا ہو جائے جو منظورِ حقیقی کو برآہِ راست دیکھ سکے۔ اہل ایمان کی صفت بیان کی گئی ہے کہ وہ زمین و آسمان کی بناءٰ پر غور کرتے ہیں: ﴿يَتَفَكَّرُونَ فِي خَلْقِ السَّمَاوَاتِ وَالْأَرْضِ﴾ (آل عمران: ۱۹۱)۔ اس اعتبار سے ایک سائنس دان وہی کام کرتا ہے جو ایک فطرتِ سلیم رکھنے والا شخص کرتا ہے۔ تاہم دونوں میں فرق یہ ہے کہ سائنس دان کا عمل صرف تحقیق و علم اور عملی ایجادات کے لیے ہوتا ہے اور مومن کا عمل عبرت، عرفان، حقیقت اور اثباتِ توحید کے لیے۔ گویا سیکولر ازم کے نقطۂ نظر کے برخلاف قرآن میں کائنات اور کائناتی واقعات کو ایمانی دعوت کے حق میں بطور استدلال پیش کیا گیا ہے۔ ایک

(۱) مضمون: نویڈ فکر، ایک اہم سیاسی اصطلاح کا گمراہ کن مفہوم، قسط نمبر ۱۱، روزنامہ ”جنگ“ لاہور۔

(۲) فرانس بیکن پیدائش ۱۵۶۱ء وفات ۱۶۲۶ء بحوالہ تاریخ فلسفہ جدید، جلد اول، ص ۲۳۵۔

سلیم الفطرت اور صاحبِ بصیرت انسان کو ساری کائنات صفاتِ خداوندی کا ظہور نظر آنے لگتی ہے۔ اسلام نے شرک اور اوهام کو ختم کر کے توحید کو غالب کیا اور اس طرح اس ذہن کو فروغ دیا جس نے عالمِ فطرت کی تحقیق کا راستہ کھولا۔ مسلمانوں کی سائنسی تحقیق اور ترقی کے سلسلے میں عقیدہ توحید کی اہمیت کو بریفائل اور آرلنڈ ٹائسن بی (۱۹۷۵ء-۱۸۸۹ء) نے بھی واشگاف الفاظ میں تسلیم کیا ہے۔

اب آئیے دوسرے اور تیسراے نکتے کی جانب۔ اسلام کے لیے اصلاً قرآنی اصطلاح ”دین“، مستعمل ہے جس کا مفہوم بہت وسیع اور ہمہ گیر بھی ہے اور نہایت گہرا اور وسیع الذیل بھی۔ تصویرِ خدا اور دیگر ایمانیات سے لے کر انسانی زندگی، انفرادیت اور اجتماعیت کے تمام پہلو اس کے اجزاء ہیں۔ اخلاقی اقدار کے ساتھ ساتھ انسانی معاشرت اور سیاست کے اصول بھی اس میں پائے جاتے ہیں۔ چنانچہ اسلام دنیاۓ عیسائیت کے تصویرِ مذہب کے مطابق چند فرسودہ عقائد (dogmas) اور بے روح رسمی عبادات (rituals) کا مجموعہ نہیں، بلکہ ایک مکمل ضابطہ حیات ہے۔ یہی وجہ ہے کہ اب خود بہت سے مغربی مفکرین اور مستشرقین ”دین“ کے لیے A Complete code or way of life’ کی مفصل تشریحی اصطلاح استعمال کرتے ہیں۔

خلیفہ عبدالحکیم مرحوم کا فکر اس مسئلے پر بالکل واضح اور راسخ العقیدہ جمہور مسلمانوں کے فہم اسلام کی پُر زور پیرائے میں تائید کرتا ہے۔ چنانچہ آپ کی اہم تصنیف ’اسلامک آئینڈ یا لو جی‘ کے ابتدائیے میں درج ذیل سطور لائق توجہ ہیں:

1. Islam was not satisfied with preaching only broad principles, it was considered essential to create a system and a discipline which should embody those principles in individual and social life. It is a complete code of life based on a definite outlook on life.
2. The Muslims believe that the essentials of Islam are eternal and so is the system called Shariat. The belief of the author is that the essential framework of the Shariat too, which can be studied from the teachings of the Quran and the authentic sayings and practices of the Prophet, rests on eternal verities. It is a creed that can never become outworn.

اسی طرح علامہ اقبال پر اپنی ضخیم اور انتہائی وقیع کتاب ”فکر اقبال“ کے صفحہ ۲۸۲ پر رقمطراز ہیں:

”اسلام دین اور دنیوی زندگی کی تقسیم و تفریق کا قائل نہیں۔ اس کی وحدت زندگی کے تمام شعبوں پر محیط ہے۔ دنیا کو ایک خاص زاویہ نگاہ سے برناہی دین ہے۔“

خلیفہ صاحب کے انتقال کے بعد مرحوم جسٹس الیس اے رجمان کے پیش لفظ کے ساتھ شائع ہونے والی کتاب The Prophet and His Message کے باب بعنوان ”اسلام اور ڈیموکریسی“ میں ایک آئینڈیل اسلامی ریاست اور ہمیت اجتماعیہ کے اہم خدو خال فاضل مصنف نے چودہ نکات میں پیش کیے ہیں جن میں سے مندرجہ ذیل تین موضوع زیر بحث کے اعتبار سے انتہائی اہم ہیں اور جو اس موضوع پر خلیفہ صاحب کی اصابتِ رائے پرداں ہیں:

1. Sovereignty belongs to God alone whose chief attributes are wisdom,

justice and love. He desires human beings to assimilate there attributes in their thoughts, words and deeds.

2. An Islamic state is not theocratic but ideological. The rights and duties of its citizens shall be determined by the extent to which they identify themselves with this ideology.
3. There shall be no special class of priests in an Islamic society though persons leading better religious life and possessing better knowledge of religious affairs have a legitimate claim to honour. They shall enjoy no special privileges legal or economic.

اختتامی پیراگراف میں لکھتے ہیں:

These are the fundamentals of an Islamic constitution that are unalterable. No ruler or no majority possesses any right to tamper with them or alter them. This is eternal Islam rooted in the God-Centred humanity.

ہمارے ہاں کے بعض دانشور جو بزرگ خویش روشن خیال، بالغ نظر، بیدار مغزا اور ترقی پسند بننا یا کہلوانا چاہتے ہیں، قرآن اور نبی اکرم ﷺ کی تعلیمات میں جمود اور ناگوار قطعیت کے شاکی نظر آتے ہیں۔ لیکن سطور بالا میں خلیفہ عبدالحکیم اسلام کے اساسی احکام کو غیر متبدل (unalterable) قرار دے رہے ہیں اور جمہور کو بھی ان میں کسی تبدیلی کا مجاز قرار نہیں دیتے۔ اسی طرح یہ حضرات سمجھتے ہیں کہ قانون، ریاست اور حکومت کے معاملات میں دین کے عمل دخل کا لازمی نتیجہ تاریخی طور پر دنیا نے عیسائیت کی تھیو کریں ہے، حالانکہ یہ بات علمی طور پر قطعاً غلط اور لغو ہے۔ خلیفہ عبدالحکیم مرحوم کے اوپر دیے گئے انگریزی اقتباسات سے بھی اس کی تائید و تصویب ہوتی ہے۔ اردو میں ان کی مزید تشریح خود انہی کے الفاظ میں سنئیں تاکہ کسی کو میری ترجمانی پر اعتراض کی گنجائش نہ رہے۔

”فکر اقبال“ کے صفحہ ۶۸۲ پر رقم طراز ہیں:

”اسلام کے نزدیک مملکت وحدت آفرینی کی کوشش اور روحانیت کو عملی جامہ پہنانے کا ایک وسیلہ ہے، اسلام فقط انہی معنوں میں تھیو کریں یاد یعنی مملکت ہے۔ اسلام کو تھیو کریں کے عیسیوی اور مغربی مفہوم سے کوئی واسطہ نہیں۔ ہمارے ہاں پاپائے معمصوم و آمر اور کلیسا اور پروہتوں کا نظام نہیں جو مغربی انداز کی تھیو کریں پیدا کرتا ہے۔“

Law and Islam کے باب بعنوان The Prophet and his Message اقتباس اسلام اور سیکولر ازم کے موضوع پر خلیفہ صاحب کا واضح ترین علمی موقف ہے جس کا مطلب بالکل صاف اور ہر ابہام اور شک و شبہ سے بالاتر ہے۔

Islam without being a theocracy in the sense in which the West uses this word insisted on the common foundation of religion, morality and law. In Islamic society, law cannot be secular in the sense that it should renounce any connection with religion. For a Muslim religion

is an all-comprehensive reality.

Personal morality, social relationship, private law, public law, inter-faith or international relations must be justified or referred back to the fundamentals of Islam.

سیکولر ازم کے حامی انسانی زندگی اور معاشرت کے مسائل عقل، سائنس اور سائنسی منہاج کے ذریعے حل کرنا چاہتے ہیں۔ چنانچہ پروفیسر وارث میر صاحب م Gould بالا مضمون میں لکھتے ہیں:

”(سیکولر ازم) سے مراد ایک ایسا سیاسی یا معاشرتی نظام لیا جاتا رہا ہے جس کی اساس مذہبی امتیازات اور عقائد کی بجائے سائنس اور عقل پر ہو (اور اسلام سائنس کے خلاف نہیں ہے)۔“

لاریب، اسلام سائنس اور عقل کے خلاف ہرگز نہیں ہے، لیکن کیا اسلام اس کی اجازت دے گا کہ اس کے پیش کردہ واضح دینی تصورات اور صریح احکامات میں بھی آپ اپنی عقل اور سائنس کا استعمال شروع کر دیں۔ اس صورت میں مذہب اور ”سائنسٹزم“ (Scientism) میں کیا فرق رہ جائے گا؟ اور کاش کہ پروفیسر صاحب سائنس اور سائنسٹیک منہاج کے بارے میں جدید مفکرین بالخصوص سو شل نقاد لوئیس ممفڑ اور فرانسیسی ماہرین سائنس و اجتماعیات رینے ڈوی اور یاک ایلیل کے خیالات پڑھ لیں تو ان پر تازہ ترین صورتِ حال کا انکشاف ہو۔ یہ بات گزشتہ صدی کی ہے جب سائنس اور سائنسٹیک منہاج کے علمبرداروں کا خیال تھا کہ یہ طریق تحقیق ان کے ہر عقدے اور ہر مسئلے کے حل میں مدد ہو گا۔ ان کا خیال تھا کہ سائنس کی ترقی لامحدود ہے اور اس کے ذریعے انسان ایک آئینہ میں معاشرہ اور پر سکون زندگی حاصل کر سکتا ہے، لیکن موجودہ صدی کے وسط میں دنیا کے عظیم دانشوروں اور اہل سائنس نے اقرار کر لیا ہے کہ یہ سب خوش فہمی تھی۔ سائنس، ٹیکنالوجی، پروگریس، اقتصادی ترقی، ڈولپمنٹ اور جدیدیت پر مشتمل جو لائج عمل مغربی فلاسفہ اور اہل دانش نے اپنے لیے تجویز کیا تھا، اب بہت سے اہل عقل و بصیرت کو دعوت فرمدے رہا ہے اور ان کی سوچ میں ایک بنیادی تبدیلی کا متقاربی ہے۔ چنانچہ اب متعدد مفکرین اس امر کی ضرورت محسوس کر رہے ہیں کہ طبیعی علوم اور سائنسٹیک منہاج کو دوبارہ ما بعد الطبیعتیات سے مربوط کیا جائے۔ پچھلی صدی کے سائنسی علمیاتی نظریات میں اقدار، مذہبی جذبات اور ما بعد الطبیعتیاتی افکار کو بالکل فرسودہ اور غیر متعلق تصور کیا گیا تھا۔ لیکن منہاجیات کے موضوع پر گزشتہ دس پندرہ سالوں کے دوران جو اہم مقالات شائع ہوئے ہیں ان میں گزشتہ صدی سے راجح وحدانی اور لاقدری (value-free or or laudable) (positivistic) قسم کا منہاج شدید تلقید کا نشانہ بنा ہے۔ ان جدید مفکرین کا خیال ہے کہ علم کے منہاج کو وسیع النظری کے ساتھ کسی سوسائٹی کے تہذیبی اور دینی خیالات کو استعمال کرتے ہوئے آگے بڑھنا چاہیے۔ ان مفکرین میں پال فیر آبڈ، اوپن ہائز، شوڈنگر اور فرتھ جوف کا پرا کے نام سرفہرست ہیں۔ اب یہ بڑے پیمانے پر تسلیم کیا جا رہا ہے کہ مغربی سائنس، اس کی مادہ پرستانہ تہذیب اور اس کے ملحدانہ علمی منہاج نے انسانیت کے قائل کو ذہنی امن و سکون اور صحت مندرجہ ترقی کی بجائے الثانویات پہنچایا ہے اور تباہی کی طرف دھکیلا ہے۔ یورپ کے بعد اب امریکہ کے بعض دانشوروں بھی ”جدیدیت“ اور ”سائنسٹیک ترقی“، جیسے تصورات کی محدودیت اور نقص کے

قالی ہوتے جا رہے ہیں۔

اور عقل انسانی کا معاملہ جس پر سیکولر ائریشن کے حامی تکمیل کرتے ہیں، کیا مختلف ہے؟ بقول علامہ اقبالؒ۔
”عقل عیار ہے سو بھیس بنا لیتی ہے!“

کیا فرائدؒ نے اس حقیقت کو مبہر ہن نہیں کر دیا کہ عقل طبیعی یا عقل جزئی حیوانی سطح اسفل اکثر پر ہے، جذبات، مرغوباتِ نفس اور تعصبات کی غلامی کرتی ہے۔ یہ مادیات اور طبیعتیات میں محصور خرد انسان کو تسلیک اور تذبذب کی بھول بھلیوں سے نہیں نکال سکتی۔ انسانی عقل کو جواپنے محدود مشاہدات اور تجربات سے اصولِ حیات اور نظریہ حقیقت کا استقرار کرنا چاہتی ہے، نہ آدم کی روح ملکوتی اور اس کے لامحدود امکانات کا ارتقاء سمجھ میں آ سکتا ہے اور نہ نبی کی نبوت۔ واقعہ یہ ہے کہ ایمان اور تزکیہ نفس ہی سے عقل میں وہ روحانی تنور یہ پیدا ہوتی ہے جو اسے شہوات کی غلامی اور حیله گری سے نجات دلاتی ہے۔ مغرب کی تعلیٰ آمیز اور مائل بے الحاد عقلیت ہی سے بیزار ہو کر شاعر مشرق علامہ اقبالؒ نے انسانی عقلِ محدود کو الحاد آفرین، بہانہ جو اور فسون گر کہا ہے۔ اور اس کی کوتاہ نظری اور حقیقت نارسی کا بیان مختلف پیراؤں میں کیا خوب کیا ہے:

خرد واقف نہیں ہے نیک و بد سے
بڑھی جاتی ہے ظالم اپنی حد سے
علاج آتشِ رومی کے سوز میں ہے ترا
تری خرد پہ ہے غالب فرنگیوں کا فسون
ہے ذوقِ تحلی بھی اسی خاک میں پہاں
غافل تو نزا صاحبِ ادراک نہیں ہے
وہ آنکھ کہ ہے سرمہ افرنگ سے روشن
پُرکار و سخن ساز ہے نم ناک نہیں ہے
اور تو اے مولاۓ یثرب آپ میری چارہ سازی کر
میری دانش ہے افرنگی مرا ایمان ہے زتاری!

خلیفہ عبدالحکیم مرحوم جو خود علامہ اقبالؒ کی طرح قدیم اور جدید تفاسیف میں تربیت یافتہ تھے اور عذابِ دانش حاضر سے پوری طرح باخبر اور سوختہ نارِ افرنگ تھے، اپنی تصانیف میں بتکر اراس خیال کا اظہار کرتے ہیں کہ یورپ اور مغربی سائنس کے پاس محدود عقل و خرد کے سوا کوئی ذریعہ علم نہیں ہے۔ اور خرد کے نظریات ہر دم متغیر اور باہم متصادم رہتے ہیں، چنانچہ کیا یہ صحیح نہیں ہے کہ خود انہیں علمی و فکری اماد ملی تو عارفِ رومیؒ کے اختلاطِ ذکر و فکر میں۔ پروفیسر وارث میر صاحب نے سیکولر ازم کا فلسفہ اور استدلال پیش کرتے ہوئے ڈاکٹر حسین نصر کے افکار پر بھی گرفت کی ہے۔ اس بحث کو کسی دوسری نشست کے لیے موخر کرتے ہوئے آخر میں ان کے ایک خیال کی صحیح ضروری سمجھتا ہوں۔ پروفیسر صاحب لکھتے ہیں:

”مسلمانوں نے دنیوی ترقی کی خواہش کو مغربیت کا مقابل تصور کر لیا۔ لفظ دنیا سے نفرت، ہی لفظ سیکولر ازم سے نفرت کی بنیاد بنا۔“

حقیقت یہ ہے کہ معاملہ صرف الفاظ کا نہیں ان کے مفہوم اور پس پرده نظریات کا ہے۔ سطور بالا میں، میں نے یہ واضح کرنے کی کوشش کی ہے کہ سیکولر ازم کسی طور بھی اسلام کے ساتھ میل نہیں کھاتا۔ اسلام دنیوی اور سائنسی ترقی کے نہ کسی ماضی میں آڑے آیا ہے اور نہ آج ہے۔ دنیوی ترقی کا کوئی پہلو اُس وقت غیر مطلوب ہے جب وہ مسلمان کو اپنی حقیقت اور باطنی شخصیت کی طرف سے غافل کر دے اور اپنے خالق حقیقی سے بھی محجوب کر دے۔

جہاں تک حریت فکر اور ارتقاء حیات و تمدن انسانی کے پیش نظر ”خرد افروزی“، فکر نو اور اجتہاد کا سوال ہے میں سمجھتا ہوں کہ قرآن و سنت نے اس باب میں ہماری سوچ اور ذہن کے عمل دخل اور کارفرمائی کے لیے بڑی کھلی گنجائش فراہم کی ہے۔ ایک طرف دین کے صریح اور امر ہیں جن میں فرض، واجب، سنت مؤکدہ اور سنت غیر مؤکدہ کی تخصیص اور درجہ بندی ہے اور دوسری طرف صریح اور منصوص تحریمات ہیں جن میں مکروہات تحریکی اور مکروہاتِ تنزیہی شامل ہیں جو اگرچہ حرام مطلق نہیں۔ ان دو فصیلوں کے درمیان مباحثات کا ایک وسیع دائرة ہے جہاں مسلمان جمہور اپنے لیجسٹیٹو یعنی قانون ساز اختیار استعمال کر سکتے ہیں۔ لیکن یہاں بھی میں یہ عرض کرنے کی جسارت کروں گا کہ یہ اجتہادی فکر نو پروفیسر وارث میر صاحب کی رائے کے برعکس ”سیکولر، نہیں ہوتا، کیونکہ صدقِ دل سے کلمہ توحید اور اثباتِ رسالت کے بعد ایک مومن صادق کی شرح اور نظر قولِ رسول ﷺ کے مطابق ایمانی اور نورانی ہو جاتی ہے: ((اتَّقُوا فِرَاسَةَ الْمُؤْمِنِ فَإِنَّهُ يَنْظُرُ بِنُورِ اللَّهِ)).

جو لوگ اسلام کی اساسات، اس کے تہذیبی ڈھانچے اور متفقہ و مسلمه قانونی پہلو میں ترقی پسندانہ روشن اور بگٹٹ جدیدیت کے علمبردار ہیں، ان کے علم میں یہ بات رہنی چاہیے کہ وہ شعوری یا غیر شعوری طور پر دنیاۓ اسلام میں اسی قسم کا فکری انقلاب لانا چاہتے ہیں جو موجودہ صدی میں بعض ”روایت شکن“، دانشوروں اور ادیبوں کی تحریروں سے مغرب میں آیا، جن میں روڈلف بلٹھان، بون ہوئے فریال ملک، بشپ آف دونل جان رابنسن، ایسٹائر کی اور دوسرے بہت سے مفکرین اور ادیب شامل ہیں۔ کون نہیں جانتا کہ ان جدید افکار کے زیر اثر عیسائیت میں سے ایک مابعد الطبیعیاتی مذہبی روایت کی حیثیت سے بچی کچھی روح بھی نکل گئی اور وہ ایک کلچرل ”کلت“ کی صورت اختیار کر گئی ہے۔ چنانچہ مسیحی دنیا میں اب ”ڈیتھ آف گاڈ تھیالو جی“ اور خدا کے وجود پر ایمان و یقین کے بغیر کرچین یقین (faith) کے موضوع پر کتابیں اور مقالات لکھے جا رہے ہیں۔ اور عملی اعتبارات سے ہر قسم کی اخلاقی و جنسی بے راہ روی کے لیے سند جواز فراہم کیا جا رہا ہے۔ ہمارے مسلمان دانشوروں کو معلوم ہونا چاہیے کہ عیسائیت کے برخلاف قرآن اور اسلام کی تعلیمات بالکل واضح، فطری اور عقل سلیم کے عین مطابق ہیں۔ ان میں مخفس (Myths) کا شانہ تک نہیں جن کی متحہ شکنی (Demythologizing) کے لیے کسی روڈلف بلٹھان کی ضرورت پڑے۔

